

28 ta' Frar, 1994

Imhallfin:-

S.T.O.Prof. Guseppe Mifsud Bonnici LL.D. – President.
Onor Carmel A. Agius B.A., LL.D.
Onor Noel V. Arrigo LL.D.

Rosalie Mifsud et

versus

Carmelo Pace Gasan et

Mewt - Nullità ta' Decizjoni

Hija ġurisprudenza paċifika u kostanti ta' din il-Qorti li meta l-mewt ta' waħda mill-partijiet tissuccedi fiż-żmien bejn il-gurnata li l-kawża tkun fi stat li tista' tiġi deċiża u dakinhar li tiġi pronunzjata s-sentenza, ma tirrikorri ebda raġuni ta' nullità.

Il-kunċett tal-“jus superveniens” ilu magħruf fil-ġurisprudenza.

Il-Qorti: –

Rat is-sentenza tal-Bord dwar il-Kontroll tal-Kiri tar-Raba' ta' l-14 ta' Ġunju, 1991, li ddeċidiet hekk:-

“Il-Bord, ra r-rikors tar-rikkorenti fejn ippremettew....;

Omissis;

Għal dawn il-motivi kollha;

Jiddeċidi billi jiċhad l-eċċezzjonijiet kollha sollevati mill-intimat u jilqa' t-talba tar-rikorrenti u jawtorizzah jirriprendi l-pussess tal-ghalqa u tar-razzett in kwistjoni u jiffisa għall-finijiet l-iżgumbrament it-termini ta' tliet (3) xhur millum;

Spejjeż kontra l-initmat'';

Omissis;

Rat ir-rikors ta' l-appell ta' Joseph Abela, bin l-intimat Nikola Abela, li fil-persuna tiegħu ġie trasfuż il-ġudizzju stante l-mewt ta' Nikola Abela, kif ukoll bħala terza persuna interessata, tat-3 ta' Lulju, 1991, fejn ukoll talab lil dina l-Qorti tiddikjara nulla u tirrivoka s-sentenza appellata;

Rat ir-risposta tar-rikorrenti, Rosalie Mifsud et. għar-rikors ta' l-appell ta' Joseph Abela, bin l-initmat Nikola Abela, li fil-persuna tiegħu ġie trasfuż il-ġudizzju stante l-mewt ta' Nikola Abela, kif ukoll bħala terza persuna interessata, ipprezentata fid-19 ta' Awissu, 1991, fejn talbu lil din il-Qorti tiddikjara null ir-rikors ta' l-appellant u tiċhad l-appell u tikkonferma s-sentenza appellata;

Rat l-atti kollha l-oħra tal-kawża;

Semgħet it-tratazzjoni tal-partijiet tramite d-difensur tagħom;

Illi qabel ma tiġi biex tiddeċidi dwar il-mertu sostanzjali tal-kawża hemm żewġ punti proċedurali li jridu jiġu deċiżi. L-ewwel punt huwa dawk imqajjem mir-rikorrent intimat, Cristino Abela fir-rikors ta' l-appell tiegħu, fejn jgħid li ferm qabel il-

pronunzjament tas-sentenza appellata fl-14 ta' Ġunju, 1991, miet l-intimat Nikola Abela u qatt ma saru l-proċeduri neċessarji għat-trasfuzjoni tal-ġudizzju konsegwenti għall-mewt tiegħu;

Għal dawn ir-raġunijiet jgħid li din is-sentenza tal-Bord xorta ngħatat u għandha tirrendi s-sentenza nulla u ineffikaċi għall-finijiet u effetti kollha tal-liġi. Din it-trasfuzjoni fil-fatt saret fit-3 ta' Lulju, 1991, fl-istadju ta' l-appell permezz ta' nota li għamel Joseph Abela, bin il-mejjet l-intimat, Nikola Abela, u għal dan l-aggravju r-rikorrenti rrispondiet permezz tar-risposta tagħha;

L-appellant Joseph Abela, preliminarjament, għalhekk, kif intqal, eċċepixxa li s-sentenza appellata hija nulla għaliex ingħatat fil-konfront ta' missieru Nikola Abela li kien miet fil-mori tal-kawża, qabel ma giet ippronunzjata s-sentenza;

Il-fatti rilevanti fuq dan il-punt huma illi (a) fis-seduta tat-3 ta' Novembru, 1989, gie rreġistrat li l-kawża hija differita għas-sentenza għas-26 ta' Jannar, 1990 (fol.92); (b) fit-28 ta' Diċembru, 1989, miet Nikola Abela (fol.132); u (c) fl-14 ta' Ġunju, 1991, giet ppronunzjata s-sentenza;

Hija ġurisprudenza paċifika u kostanti ta' din il-Qorti almenu għal dawn l-aħħar sebghin sena, u ċjoè mis-sentenza ta' l-10 ta' Ġunju, 1925, fl-ismijiet V. Serra vs. R. Serra, (Vol. XXVI.I.pag.179 et seq.), li f'dawn iċ-ċirkostanzi, meta l-mewt ta' waħda mill-partijiet tissuccidi fiż-żmien bejn il-ġurnata li l-kawża tkun fi stat li tista' tiġi deċiża u dakinhar li tiġi ppronunzjata s-sentenza, ma tirrikorri ebda raġuni ta' nullità;

Din l-eċċezzjoni għalhekk hija frivola u vessatorja;

It-tieni punt procedurali li jrid jigi deciz qabel ma din il-Qorti tghaddi biex tiddetermina dwar il-mertu sostanzjali tal-kawża huwa l-punt imqajjem mill-appellata fir-risposta tagħha ppretendiet illi peress illi d-digriet li bih din il-Qorti aċċettat it-talba ta' Joseph Abela għat-trasfuzjoni ta' l-atti f'ismu minhabba l-mewt ta' missieru Nikola Abela, għandu d-data ta' l-4 ta' Lulju, 1991, mentri r-rikors ta' appell tiegħu gie pprezentat minnu, u f'ismu, gurnata qabel, fit-3 ta' Lulju, 1991, allura dak l-appell huwa null, billi gie pprezentat minn persuna li ma kinetx fil-mument parti in kwaza;

Din il-Qorti tirrikjama, l-ewwelnett, dak li kienet qalet f'sentenza tagħha ta' l-24 ta' Jannar, 1964, fl-ismijiet Dr. Joseph Ellul noe. vs. Joseph G. Coleiro:-

“...din il-Qorti ma tkunx qieghda tghid haġa ġdida jekk tafferma li tant fid-dottrina kemm fil-ġurispundenza nostrali u estera, dejjem gie rritenut li kemm jista' jkun l-atti għandhom jigu salvati, anzicche annullati, jew dikjarati nulli. Lanqas jista' jigi nnegat li l-ġurisprudenza tagħha applikat ċerta liberalità...”;

Hija l-prattika forensi illi hafna drabi, meta jkun hemm bżonn li jigi pprezentat att ġudizzjarju kontra persuna li ma tkunx f'dawn il-gzejjer, ir-rikors għan-nomina ta' kuraturi biex jirrapprezentaw dik il-persuna, jigi pprezentat kontestwalment ma' l-atti prinċipali, generalment, ittra ufficjali jew protest ġudizzjarju, u din il-kontemporanjetà fil-prezentata ta' l-atti issir ukoll meta min jipprezenta l-atti jitlob li jigi awtorizzat li jipprezenta l-atti li, fil-fatt ikun digà pprezenta. Kollox jiddependi minn dik li l-Qorti tissanzjona o meno wara li dawk l-atti jkunu gew pprezentati: artikoli 806 u 807 tal-Kap. 12;

Il-kuncett tal-“*jus superveniens*” ilu magħruf fil-gurisprudenza. U difatti d-digriet tal-Qorti mogħti fl-4 ta’ Lulju, 1991, li awtorizza li l-atti tal-kawża jiġu trasfużi f’isem Joseph Abela, billi missieru, Nikol Abela miet waqt il-kawża jikkostitwixxi semplicement konferma proċedurali tad-dritt ta’ l-eredi li, bħala tali, jinkludi ismu bħala l-parti ġdida fil-kawża bis-saħħa tad-dritt ta’ suċċessjoni. Għalhekk proprjament dak id-dritt għat-trasfuzjoni tal-ġudizzju kien jeżisti sa mill-mument li l-eredi aċċetta l-eredità. Dak id-dritt jiġi eżerċitat permezz tar-rikors u d-digriet huwa r-rikonoxximent tal-validità ta’ dak id-dritt.

Għalhekk hawnhekk il-prinċipju tal-*jus superveniens* jirċievi wiehed mill-aktar applikazzjonijiet ċari u preċiżi tad-dritt proċedurali (ara fl-istess sens, is-sentenza ta’ din il-Qorti tas-27 ta’ Ottubru, 1958, fl-ismijiet M. Ċini pr. et. ne. vs. p. Galea et. – Vol. XLII.I.517);

Omissis;

L-aħħar punt li jrid jiġi kkunsidrat minn din il-Qorti huwa dak ta’ l-intimat Nikola Abela li jirriżulta li kien jabita f’razzett fl-għalqa in kwistjoni. Dan huwa anke ammess mir-rikorrenti Rosalie Mifsud li tgħid hekk fix-xhieda tagħha;-

“Nista’ ngħid li l-intimat Nikola Abela u l-mara tiegħu jiġhxu f’din l-għalqa in kwistjoni u cjoè jabitaw f’din l-għalqa in kwistjoni, filwaqt li l-intimati l-oħra ma jabitawx hemmhekk”;

Sfortunament però, kif tajjeb sostna l-Bord dwar il-Kontroll tal-Kiri tar-Raba’ fid-deċiżjoni tiegħu fuq imsemmija il proviso li teżisti fl-Art.4 fejn tingħata ċertu protezzjoni speċjali lil min

ikun kerrej sew tar-raba' liema raba' tinkuldi razett li jkun l-unika post ta' residenza tiegħu u tal-familja tiegħu japplika biss fejn l-istess kerrej ikun kiser il-kundizzjoni 4 (2) (b) ta' l-istess Att u mhux f'ċirkostanzi oħra. F'dan il-każ jirrizulta li l-kerrejja intimati huma responsabbli għall-ksur tad-dispożizzjonijiet 4 (2) (d) u 4 (2) (f) ta' l-istess Att, u għalhekk sfortunament din il-protezzjoni speċjali ma tapplikax fil-konfront ta' l-intimat Nikola Abela jew il-werrieta tiegħu;

Għal dawn ir-raġunijiet din il-qorti tiċġad ir-rikorsi ta' l-appell li saru u tikkonferma s-sentenza appellata. Tawtorizza lir-rikorrenti jirriprendu l-pussess sew ta' l-għalqa u sew tar-razzett in kwistjoni u tiffissa għall-finijiet ta' l-izgumbament it-terminu ta' tliet xhur mil-lum għal dak li jirrigwarda l-għalqa, però, tiffissa t-terminu ta' sitt xhur mil-lum fil-konfront ta' l-eredi ta' Nikola Abela għall-izgumbardament mir-razett;

L-ispejjeż taż-żewġ istanzi jithallsu mir-rikorrenti appellanti u ċjoè l-intimati fl-ewwel istanza, hliel għal dak li ntqal dwar l-opposizzjoni ta' l-appellata fejn għandha tbatl l-ispejjeż hi.
